



NOVEMBER 12,2024
ALL INDIA RADIO- DHARWAD
PRADESH SAMACHARA (KANNADA) 12PM

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದುತ್ತಿರುವವರು: ವಿವೇಕಾದಿತ್ಯ ಕನಿಯಾಲ

<><><>

ರಾಜ್ಯದ ಮೂರು ವಿಧಾನಸಭಾ ಕ್ಷೇತ್ರಗಳ ಉಪ ಚುನಾವಣೆಗೆ, ನಾಳೆ ಬೆಳಿಗ್ಗೆ 7 ಗಂಟೆಯಿಂದ ಸಂಜೆ 6 ರ ವರೆಗೆ ಮತದಾನ ನಡೆಯಲಿದೆ. ಬಳ್ಳಾರಿ, ಹಾವೇರಿ ಹಾಗೂ ಬೆಂಗಳೂರು ದಕ್ಷಿಣ ಜಿಲ್ಲೆಗಳಲ್ಲಿ, ಚುನಾವಣಾ ಪೂರ್ವ ಸಿದ್ಧತೆಗಳು ಪೂರ್ಣಗೊಂಡಿವೆ ಎಂದು, ಆಯಾ ಜಿಲ್ಲಾ ಚುನಾವಣಾಧಿಕಾರಿಗಳು ತಿಳಿಸಿದ್ದಾರೆ.

<><><>

ಕೇಂದ್ರ ಸರ್ಕಾರದ ಕ್ಷೇತ್ರ ಪ್ರಚಾರ ಮತ್ತು ಸಂವಹನ ಇಲಾಖೆಯ ಶಿವಮೊಗ್ಗ ಘಟಕದಿಂದ, ಉತ್ತರಕನ್ನಡ ಜಿಲ್ಲೆ, ಶಿರಸಿಯ ಎಮ್.ಇ.ಎಸ್. ಕಾನೂನು ವಿದ್ಯಾಲಯದಲ್ಲಿ, ಇಂದಿನಿಂದ ಎರಡು ದಿನಗಳ ವರೆಗೆ, ಕೇಂದ್ರ ಪುರಸ್ಕೃತ ಯೋಜನೆಗಳ ಜನ ಜಾಗೃತಿ ಕಾರ್ಯಕ್ರಮ ನಡೆಯಲಿದೆ.

<><><>

ಬೆಂಗಳೂರು ಮಹಾನಗರ ಪಾಲಿಕೆ ವ್ಯಾಪ್ತಿಯ, ದಕ್ಷಿಣ ವಲಯದಲ್ಲಿ ಇಂದು, ಮುಖ್ಯ ಆಯುಕ್ತ ತು ಾಲ್ ಗಿರಿನಾಥ್, 'ಆಯುಕ್ತರ ನಡೆ ವಲಯದ ಕಡೆ' ಕಾರ್ಯಕ್ರಮ ಆಯೋಜಿಸಿದ್ದಾರೆ.

<><><>

ಶಬರಿಮಲೈ ಶ್ರೀ ಅಯ್ಯಪ್ಪ ಸ್ವಾಮಿಯ ಯಾತ್ರಾರ್ಥಿಗಳಿಗಾಗಿ, ಹುಬ್ಬಳ್ಳಿಯ ಶ್ರೀ ಸಿದ್ಧಾರೂಢ ಸ್ವಾಮೀಜಿ ರೈಲು ನಿಲ್ದಾಣದಿಂದ, ಕೊಟ್ಟಾಯಂಗೆ ವಿಶೇ ' ರೈಲಿನ ವ್ಯವಸ್ಥೆ ಮಾಡಲಾಗಿದೆ ಎಂದು, ಕೇಂದ್ರ ರೈಲ್ವೆ ಖಾತೆ ರಾಜ್ಯ ಸಚಿವ ವಿ.ಸೋಮಣ್ಣ ತಿಳಿಸಿದ್ದಾರೆ. ಈ ವಿಶೇ ' ರೈಲು, ಈ ತಿಂಗಳ 19 ರಿಂದ, 2025ರ ಜನವರಿ 15ರ ವರೆಗೆ, ವಾರಕ್ಕೊಮ್ಮೆ ಸಂಚರಿಸಲಿದೆ.

<><><>

ರಾಜ್ಯದ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆ, ಸೆರೆಬ್ರಲ್ ಪಾಲ್ಸಿ ಸೇರಿದಂತೆ, ವಿವಿಧ ತೀವ್ರ ಅಂಗವೈಕಲ್ಯಗಳಿಗೆ ಒಳಗಾದವರ, ಆರೈಕೆದಾರರಿಗೆ ತಿಂಗಳಿಗೆ ಒಂದು ಸಾವಿರ ರೂಪಾಯಿ ಮಾಸಿಕ ಭತ್ಯೆ ನೀಡುವ ಯೋಜನೆ ಜಾರಿಗೊಳಿಸಲಿದೆ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಸಾಮಾಜಿಕ ಮಾಧ್ಯಮ ಎಕ್ಸ್‌ನಲ್ಲಿ ಪ್ರಕಟಿಸಿದ್ದಾರೆ.

ಈ ಯೋಜನೆ, ಅನಾರೋಗ್ಯ ಪೀಡಿತರ ಶುಶ್ರೂಷಕರು ಹಾಗೂ ಲಿಂಗತ್ವ ಅಲ್ಪಸಂಖ್ಯಾತ ಸಮುದಾಯದವರಿಗೂ, ಸಹಕಾರಿಯಾಗಲಿದೆ ಎಂದಿದ್ದಾರೆ. ಲಿಂಗತ್ವ ಅಲ್ಪಸಂಖ್ಯಾತರ ಗುಂಪು ಚಟುವಟಿಕೆ ಯೋಜನೆ ಅಡಿ, ಭರಮಸಾಗರ ತಾಲೂಕಿನಲ್ಲಿ ಕುರಿ, ಆಡು ಮತ್ತು ಕೋಳಿ ಸಾಕಣೆ ಘಟಕ ಹಾಗೂ ಉಡುಪಿ ಜಿಲ್ಲೆಯಲ್ಲಿ ಅಡಕೆ ಹಾಳೆ ತಟ್ಟೆ ನಿರ್ಮಾಣ ಘಟಕ ಕಾರ್ಯಾರಂಭಿಸಿವೆ. 9 ಕೋಟಿ 63 ಲಕ್ಷ ರೂಪಾಯಿ ವೆಚ್ಚದಲ್ಲಿ, ಬೆಂಗಳೂರಿನ 179 ಲಿಂಗತ್ವ ಅಲ್ಪಸಂಖ್ಯಾತರಿಗೆ ಹಾಗೂ ವಿಜಯಪುರ ಜಿಲ್ಲೆಯ 50 ಲಿಂಗತ್ವ ಅಲ್ಪಸಂಖ್ಯಾತರಿಗೆ, ವಸತಿ ಸೌಲಭ್ಯ ನೀಡಲಾಗುತ್ತಿದೆ ಎಂದು ಮುಖ್ಯಮಂತ್ರಿ ಹೇಳಿದ್ದಾರೆ.

<><><>

ಪೌರ ಕಾರ್ಮಿಕರಿಂದ, ಒಳ ಚರಂಡಿ ಸ್ವಚ್ಛಗೊಳಿಸುವುದನ್ನು, ಕಡ್ಡಾಯವಾಗಿ ನಿಷೇಧಿಸಲಾಗಿದೆ. ಪರ್ಯಾಯವಾಗಿ ಸಕ್ಕಿಂಗ್, ಜೆಟ್ಟಿಂಗ್ ಹಾಗೂ ರೋಬೊಟ್‌ಗಳನ್ನು ಬಳಸಿ, ಮ್ಯಾನಹೋಲ್‌ಗಳನ್ನು ಶುಚಿಗೊಳಿಸುವಂತೆ, ಕೇಂದ್ರ ಸಫಾಯಿ ಕರ್ಮಚಾರಿ ಆಯೋಗದ ಸದಸ್ಯ ಡಾಕ್ಟರ್ ಪಿ.ಪಿ.ವಾವ್ ಕಟ್ಟುನಿಟ್ಟಿನ ಸೂಚನೆ ನೀಡಿದ್ದಾರೆ. ಬೆಂಗಳೂರು ಗ್ರಾಮಾಂತರ ಜಿಲ್ಲೆಯ ಜಿಲ್ಲಾ ಪಂಚಾಯ್ತಿ ಸಭಾಂಗಣದಲ್ಲಿ ಅವರು ಸಭೆ ನಡೆಸಿದರು. ಇತ್ತೀಚಿಗೆ ನೆಲಮಂಗಲ ತಾಲೂಕಿನ ದಾಬಸಪೇಟೆಯಲ್ಲಿ ಒಳಚರಂಡಿ ಸ್ವಚ್ಛಗೊಳಿಸುವಾಗ ಮೃತಪಟ್ಟ ಇಬ್ಬರು ಪೌರಕಾರ್ಮಿಕರ ಕುಟುಂಬಗಳಿಗೆ, ನಿಯಮಾವಳಿಯಂತೆ 30 ಲಕ್ಷ ರೂಪಾಯಿಗಳನ್ನು ಪಾವತಿಸಲು ನಿರ್ದೇಶನ ನೀಡಿದರು. ರಾಷ್ಟ್ರೀಯ ಕರ್ಮಚಾರಿ ಆಯೋಗದ ಇನ್‌ಸ್ಟೋರ್ವ್ ಸದಸ್ಯ ಗಿರಿಧರ ನಾಥ ಮಾತನಾಡಿ, ಸಫಾಯಿ ಕರ್ಮಚಾರಿಗಳ ಆರೋಗ್ಯ ಮತ್ತು ಉಪಕರಣ ಬಳಕೆ ಖಾತ್ರಿ ಪಡಿಸುವಂತೆ ಸೂಚಿಸಿದರು.

<><><>

ಕೇಂದ್ರ ಪುರಸ್ಕೃತ ಸೂಕ್ಷ್ಮ, ಸಣ್ಣ ಮತ್ತು ಮಧ್ಯಮ ಉದ್ಯಮ - ಎಂ.ಎಸ್.ಎಂ.ಇ.ಗಳ, ಅಭಿವೃದ್ಧಿ ಮತ್ತು ಸೌಲಭ್ಯ ನಿರ್ವಹಣೆ, ಮಂಗಳೂರು ಕಚೇರಿಯಿಂದ, ಕೊಡಗು ಜಿಲ್ಲೆಯ ಹೋಂ ಸ್ಟೇಗಳ ನಿರ್ವಹಣೆ ಕಾರ್ಯಾಗಾರ ಮಡಿಕೇರಿಯಲ್ಲಿ ಜರುಗಿತು. ಪ್ರವಾಸೋದ್ಯಮ ಇಲಾಖೆ ಉಪ ನಿರ್ದೇಶಕಿ ಅನಿತಾ ಭಾಸ್ಕರ ಕಾರ್ಯಾಗಾರ ಉದ್ಘಾಟಿಸಿ, ಮಾತನಾಡಿ, ಕೊಡಗು ಜಿಲ್ಲೆಯ ಪ್ರವಾಸಿ ತಾಣಗಳಿಗೆ, ಪ್ರತಿ ವರ್ಷ ಲಕ್ಷಾಂತರ ಪ್ರವಾಸಿಗರು ಭೇಟಿ ನೀಡುತ್ತಾರೆ. ಸ್ಥಳೀಯರಿಗೆ ಪ್ರತ್ಯಕ್ಷ ಹಾಗೂ ಪರೋಕ್ಷವಾಗಿ, ಹಲವು ಉದ್ಯೋಗಗಳು ದೊರೆತು, ಆರ್ಥಿಕ ಸುದೃಢತೆಗೆ ಪ್ರವಾಸೋದ್ಯಮ ಆಸರೆಯಾಗಿದೆ ಎಂದರು. ಕೊಡಗು ಜಿಲ್ಲೆಯಲ್ಲಿ, ನಾಲ್ಕು ಸಾವಿರದ ೨ ಹೋಂ ಸ್ಟೇಗಳಿವೆ. ಇಲ್ಲಿಯ ವರೆಗೆ 2 ಸಾವಿರದ 10 ಹೋಂ ಸ್ಟೇಗಳು ಆನ್‌ಲೈನ್ ಮೂಲಕ ನೋಂದಣಿ ಮಾಡಿಕೊಂಡು, ಪ್ರಮಾಣ ಪತ್ರ ಪಡೆದಿವೆ ಎಂದರು. ಎಂ.ಎಸ್.ಎಂ.ಇ ಇಲಾಖೆಯ ತಜ್ಞರು ಪಾಲ್ಗೊಂಡು, ಸ್ಥಳೀಯ ಉತ್ಪನ್ನಗಳಾದ, ಕಾಫಿ, ವೈನ್, ಚಾಕೋಲೇಟ್, ಜೇನು, ಮಸಾಲೆ ಪದಾರ್ಥಗಳ ಮೌಲ್ಯವರ್ಧನೆ, ಬ್ರಾಂಡಿಂಗ್, ಬಾರ್ ಕೋಡ್ ಅಳವಡಿಕೆ ಮತ್ತು ಲಾಭಯುತ ಮಾರಾಟದ ಗುಣಮಟ್ಟ ನಿರ್ವಹಣೆ ಬಗ್ಗೆ, ಮಾಹಿತಿ ನೀಡಿದರು.

<><><>

ದಕ್ಷಿಣ ಭಾರತದಲ್ಲಿಯೇ ಅತಿ ದೊಡ್ಡ ಹತ್ತಿ ಮಾರುಕಟ್ಟೆ, ರಾಯಚೂರಿನಲ್ಲಿದೆ. ಭಾರತ ಹತ್ತಿ ನಿಗಮ - ಸಿ.ಸಿ.ಐ. ರೈತರಿಂದ ಹತ್ತಿ ಖರೀದಿಗೆ, ಎಲ್ಲ ರೀತಿಯ ಅನುಕೂಲ ಕಲ್ಪಿಸಲು, ಸಂಸದ ಜಿ.ಕುಮಾರ ನಾಯಕ, ಅಧಿಕಾರಿಗಳಿಗೆ ಸೂಚಿಸಿದ್ದಾರೆ. ರಾಯಚೂರಿನಲ್ಲಿ, ಹತ್ತಿ ನಿಗಮದ ಅಧಿಕಾರಿಗಳೊಂದಿಗೆ ಅವರು ಚರ್ಚೆ ನಡೆಸಿದರು. ರಾಯಚೂರು ನಗರದ ಎರಡು ಕೇಂದ್ರಗಳಲ್ಲಿ, ಬೆಂಬಲ ಬೆಲೆ ಯೋಜನೆಯಡಿ, ಹತ್ತಿ ಖರೀದಿ ಆರಂಭಿಸಲಾಗಿದೆ. ಕೇಂದ್ರ ಸರ್ಕಾರ ನಿಗದಿ ಪಡಿಸಿದ ಬೆಂಬಲ ಬೆಲೆ ರೈತರಿಗೆ ದೊರೆಯಬೇಕು. ರೈತರಿಗೆ ಹತ್ತಿಯ ತೂಕದಲ್ಲಿ ಮೋಸವಾಗಬಾರದು, ಹಾಗೂ ಸಕಾಲಕ್ಕೆ ಹಣ ಪಾವತಿಯಾಗಬೇಕು, ಎಂದು ನಿರ್ದೇಶಿಸಿದರು.

<><><>

ಕೇಂದ್ರ ಸರ್ಕಾರದ, ಬೆಂಬಲ ಬೆಲೆ ಯೋಜನೆ ಅಡಿ, ಹತ್ತಿ ಖರೀದಿಸಲು, ಯಾದಗಿರಿ ಜಿಲ್ಲೆಯಾದ್ಯಂತ, 21 ಖರೀದಿ ಕೇಂದ್ರಗಳನ್ನು ತೆರೆಯಲಾಗಿದೆ ಎಂದು, ಕೃಷಿ ಮಾರಾಟ ಇಲಾಖೆ ಸಹಾಯಕ ನಿರ್ದೇಶಕ ಯಮನಪ್ಪ ಚಿತ್ತಾಪುರ, ತಿಳಿಸಿದ್ದಾರೆ. ವಿವಿಧ ತಳಿಗಳಿಗೆ, ಬೇರೆ ಬೇರೆ ದರ ನಿಗದಿಪಡಿಸಲಾಗಿದೆ. ಪ್ರತಿ ಕ್ಷಿಂಟಾಲ್‌ಗೆ ಆರು ಸಾವಿರದ ಎಂಟುನೂರ ಎಪ್ಪತ್ತೊಂದು ರೂಪಾಯಿಯಿಂದ, ಏಳು ಸಾವಿರದ ಐದುನೂರ ಇಪ್ಪತ್ತೊಂದು ರೂಪಾಯಿ, ದರ ನಿಗದಿ ಪಡಿಸಲಾಗಿದೆ, ಎಂದರು. ಭಾರತೀಯ ಹತ್ತಿ ನಿಗಮ ನಿಯಮಿತದಿಂದ, ಜಿಲ್ಲೆಯ ವಿವಿಧೆಡೆ ಜಿನ್ನಿಂಗ್ ಮತ್ತು ಪ್ರೆಸ್ಸಿಂಗ್ ಘಟಕಗಳನ್ನು ಗುರುತಿಸಿ, ಈ ಘಟಕಗಳನ್ನು ಮಾರುಕಟ್ಟೆ ಉಪ ಪ್ರಾಂಗಣ ಎಂದು ಗುರುತಿಸಲಾಗಿದೆ.

<><><>

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, 1 ಗಂಟೆ 10 ನಿಮಿಷಕ್ಕೆ..

<><><>